



*ບົດສະຫຼຸບການເຄື່ອນໄຫວວຽກງານ ແລະລາຍຮັບລາຍ  
ຈ່າຍ*

ຂອງກອງທຶນປົກປັກຮັກສາສິ່ງແວດລ້ອມ

ແຕ່ປີ 2006-2010

ຫ້ອງການ ກປສ  
ເດືອນຕຸລາ 2010

## ຄຳນຳ :

ໃນ 5 ປີ ຜ່ານມາ, ກອງທຶນປົກປັກຮັກສາສິ່ງແວດລ້ອມ ໄດ້ສະໜອງທຶນຮອນໃຫ້ແກ່ວຽກງານຄຸ້ມຄອງສິ່ງແວດລ້ອມ ໂດຍສະເພາະ ການກຳຈັດສິ່ງເສດເຫຼືອ, ການຄຸ້ມຄອງຊັບພະຍາກອນທຳມະຊາດ ແບບຍືນຍົງ, ການອະນຸລັກຊີວະນາໆພັນ ແລະ ການຄຸ້ມຄອງບັນຫາສິ່ງແວດລ້ອມອື່ນໆ ຢູ່ ສປປລາວ ຊຶ່ງບັນດາແຂວງ, ຂະແໜງການແລະອົງການຈັດຕັ້ງຕ່າງໆ ໄດ້ສະເໜີມາ ລວມທັງໝົດມີ 202 ໂຄງການ ຕົກເປັນມູນຄ່າປະມານ 44 ຕື້ກີບ ຊຶ່ງໄດ້ປະກອບສ່ວນເປັນຢ່າງດີຕໍ່ການພັດທະນາເສດຖະກິດແລະສັງຄົມຂອງ ສປປລາວ.

ຕໍ່ຜົນງານດັ່ງກ່າວ, ກອງທຶນປົກປັກຮັກສາສິ່ງແວດລ້ອມ ສະແດງຄວາມຂອບໃຈນຳ ທຸກການຈັດຕັ້ງ ໃນຄວາມພະຍາຍາມຈັດຕັ້ງປະຕິບັດພັນທະຂອງຕົນ ໃນການປົກປັກຮັກສາສິ່ງແວດລ້ອມ ແລະຂອບໃຈ ນຳການສະໜັບສະໜູນຢ່າງຕໍ່ເນື່ອງຂອງທະນາຄານໂລກ, ບັນດາທຸລະກິດທີ່ໄດ້ປະກອບສ່ວນທຶນໃຫ້ ແລະທຸກພາກສ່ວນທີ່ໄດ້ໃຫ້ການຮ່ວມມືເປັນຢ່າງດີ.

ກອງທຶນປົກປັກຮັກສາສິ່ງແວດລ້ອມ ຫວັງວ່າໃນຕໍ່ໜ້າຈະໄດ້ຮັບການຮ່ວມມື ແລະສະໜັບສະໜູນເປັນຢ່າງດີ ຈາກທຸກພາກສ່ວນ ເພື່ອບັນລຸໄດ້ຕາມຈຸດປະສົງຂອງກອງທຶນ ແລະຂອງຍຸດທະສາດສິ່ງແວດລ້ອມແຫ່ງຊາດໃນ 5 ປີ ຕໍ່ໜ້າອີກ ເພື່ອຮັບປະກັນເຮັດໃຫ້ການພັດທະນາເສດຖະກິດແລະສັງຄົມ ຂອງ ສປປລາວ ມີຄວາມຍືນຍົງໄປເລື້ອຍໆ

ຮອງນາຍົກລັດຖະມົນຕີ  
ປະທານ ສະພາບໍລິຫານ ກອງທຶນປົກປັກຮັກສາສິ່ງແວດລ້ອມ

## ສາລະບານ

<b>ຄຳນຳ</b>	<b>2</b>
<b>1. ຄວາມເປັນມາ.....</b>	<b>4</b>
<b>2. ການຈັດຕັ້ງ.....</b>	<b>4</b>
2.1. ສະພາບລິຫານ.....	4
2.2. ຫ້ອງການ ກປສ.....	4
2.2.1. ຄະນະຊີ້ນຳ ຄສລ.....	5
2.2.2. ໜ່ວຍງານຄຸ້ມຄອງໂຄງການ.....	5
<b>3. ການເຄື່ອນໄຫວຂອງ ກປສ.....</b>	<b>7</b>
3.1. ການສ້າງ ກປສ ເປັນກົນໄກສະໜອງທຶນ.....	7
3.2. ຜົນງານ.....	9
3.2.1. ລາຍຮັບ.....	9
3.2.2. ການສະໜອງທຶນ.....	10
3.2.3. ການຕິດຕາມກວດກາ ແລະ ຕີລາຄາ ການຈັດຕັ້ງປະຕິບັດໂຄງການຢ່ອຍ.....	16
<b>4. ງົບປະມານ ແລະ ການໃຊ້ຈ່າຍ.....</b>	<b>17</b>
4.1. ງົບປະມານ.....	17
4.2. ການໃຊ້ຈ່າຍ.....	18
<b>5. ການຕິດຕາມກວດກາ.....</b>	<b>18</b>
5.1. ກອງປະຊຸມກັບຜູ້ມີສ່ວນຮ່ວມປະຈຳປີ.....	19
5.2. ການສ້າງສູນຂ່າວສານມວນຊົນ.....	19
5.3. ການສ້າງເວບໄຊ.....	19
5.4. ການກວດສອບພາຍນອກທີ່ເອກກະລາດ.....	20
<b>6. ສະຫຼຸບຜົນ.....</b>	<b>20</b>

# ບົດສະຫຼຸບການເຄື່ອນໄຫວວຽກງານ ແລະລາຍຮັບລາຍຈ່າຍຂອງກອງທຶນປົກ ປັກຮັກສາສິ່ງແວດລ້ອມ ສຳລັບຕົ້ນປີ 2010

## 1. ຄວາມເປັນມາ

ກອງທຶນປົກປັກຮັກສາສິ່ງແວດລ້ອມ (ກປສ) ໄດ້ຮັບການສ້າງຕັ້ງຂຶ້ນ<sup>1</sup> ໃຫ້ເປັນອົງການຈັດຕັ້ງທີ່ມີ ຄວາມເປັນເອກະລາດທາງດ້ານການເງິນ ແລະ ການຄຸ້ມຄອງບໍລິຫານ ແລະ ເຄື່ອນໄຫວພາຍໃຕ້ລະບຽບ ກົດໝາຍ ຂອງ ສປປລາວ ໂດຍມີຈຸດປະສົງ ສ້າງຄວາມເຂັ້ມແຂງໃຫ້ແກ່ການປົກປັກຮັກສາສິ່ງແວດລ້ອມ, ການຄຸ້ມຄອງຊັບພະຍາກອນທຳມະຊາດແບບຍືນຍົງ ໂດຍສະເພາະການຄຸ້ມຄອງຊີວະນາໆພັນ, ແລະ ການ ຄຸ້ມຄອງ ສິ່ງແວດລ້ອມຂອງຊຸມຊົນ.

## 2. ການຈັດຕັ້ງ

ກປສ ປະກອບດ້ວຍ ສະພາບໍລິຫານ ແລະ ຫ້ອງການບໍລິຫານ. ນອກນີ້, ສະພາບໍລິຫານ ມີສິດແຕ່ງຕັ້ງຄະນະກຳມະການໃດໜຶ່ງ ເພື່ອຈັດຕັ້ງປະຕິບັດວຽກງານສະເພາະ.

### 2.1. ສະພາບໍລິຫານ

ສະພາບໍລິຫານ ກປສ ໄດ້ຮັບການແຕ່ງຕັ້ງຂຶ້ນ<sup>2</sup> ເພື່ອຊີ້ນຳການເຄື່ອນໄຫວຂອງ ກປສ ໃຫ້ບັນລຸຕາມ ຈຸດປະສົງຂອງຕົນ ໂດຍສະເພາະ (i) ຕົກລົງນະໂຍບາຍ, ຍຸດທະສາດ ແລະ ບູລິມະສິດ ຂອງ ກປສ, ແລະ (ii) ຊີ້ນຳແລະກວດກາການເຄື່ອນໄຫວ ຂອງຫ້ອງການ ກປສ ໃຫ້ມີປະສິດທິຜົນ. ສະພາບໍລິຫານຂອງ ກປສ ໃນປັດຈຸບັນ ມີສະມາຊິກ 9 ທ່ານ ໂດຍມີຮອງນາຍົກລັດຖະມົນຕີ ເປັນ ປະທານ, ທ່ານ ລັດຖະມົນຕີວ່າການ ກະຊວງ ການເງິນ ເປັນຮອງປະທານ ແລະ ມີຜູ້ຕາງໜ້າ ອົງການຊັບພະຍາກອນນ້ຳແລະສິ່ງແວດລ້ອມ (ອຊນສ), ກະຊວງພະລັງງານແລະບໍ່ແຮ່ (ກພພ), ສະພາ ວິທະຍາສາດ ແລະ ເຕັກໂນໂລຊີແຫ່ງຊາດ, ສະຫະພັນແມ່ຍິງລາວ, ແຂວງບໍລິຄຳໄຊ, ສະພາການຄ້າ ແລະ ອຸດສາຫະກຳ, ແລະບໍລິສັດໄໝລາວ ເປັນສະມາຊິກ.

### 2.2. ຫ້ອງການ ກປສ

ຫ້ອງການ ກປສ ໄດ້ຮັບການສ້າງຕັ້ງຂຶ້ນ ຕາມດຳລັດ ວ່າດ້ວຍ ກປສ ເພື່ອເປັນເສນາທິການ ຊ່ວຍສະພາບໍລິຫານໃນການຄຸ້ມຄອງບໍລິຫານ ກປສ ແລະ ປະກອບດ້ວຍຜູ້ອຳນວຍການຫ້ອງການບໍລິຫານ ເຊິ່ງຖືກແຕ່ງຕັ້ງໂດຍສະພາບໍລິຫານ. ໃນເບື້ອງຕົ້ນ, ໂຄງຮ່າງການຈັດຕັ້ງຂອງຫ້ອງການປະກອບດ້ວຍ ສີ່ໜ່ວຍງານສະໜັບສະໜູນ (ໜ່ວຍງານການເງິນແລະບໍລິຫານ, ໜ່ວຍງານປະຕິບັດງານ

<sup>1</sup> ຕາມດຳລັດ ວ່າດ້ວຍ ກປສ ເລກທີ 146/ນຍ ລົງວັນທີ 6 ເດືອນມິຖຸນາ 2005.

<sup>2</sup> ຕາມດຳລັດ ວ່າດ້ວຍ ສະພາບໍລິຫານ ກປສ ສະບັບເລກທີ 72/ນຍ ລົງວັນທີ 1 ເດືອນພະຈິກ 2005, ດັດແກ້ຕາມຂໍ້ຕົກລົງຂອງນາຍົກລັດຖະມົນຕີ ສະບັບເລກທີ 048/ນຍ ລົງວັນທີ 15/05/2009.

ໂຄງການຍ່ອຍ, ໜ່ວຍງານຂໍ້ມູນຂ່າວສານ ແລະ ໜ່ວຍງານຕິດຕາມແລະປະເມີນຜົນ) ແລະ ໄດ້ຮັບການປັບປຸງໃຫ້ມີແຕ່ສອງໜ່ວຍງານ (ບໍລິຫານ-ການເງິນ ແລະ ວິຊາການ).

. ໃນໄລຍະຜ່ານມາ ກປສ ໄດ້ຮັບທຶນຈາກທະນາຄານໂລກ ຈຳນວນ 4 ລ້ານໂດລາ ເພື່ອຈັດຕັ້ງໂຄງການສິ່ງແວດລ້ອມແລະສັງຄົມຢູ່ ສປປລາວ (ຄສລ) ທັງເປັນການລິເລີ້ມເຄື່ອນໄຫວ ກອງທຶນ ແລະ ສ້າງຄວາມເຂັ້ມແຂງໃຫ້ແກ່ການຄຸ້ມຄອງສິ່ງແວດລ້ອມທີ່ຕິດພັນກັບນໍ້າໃຊ້ຊັບພະ ຍາກອນທຳມະຊາດແບບຍືນຍົງ. ໂຄງການດັ່ງກ່າວ ປະກອບດ້ວຍ:

### **2.2.1. ຄະນະຊີ້ນຳ ຄສລ**

ຄະນະກຳມະການຊີ້ນຳ ໂຄງການສິ່ງແວດລ້ອມແລະສັງຄົມຢູ່ ສປປລາວ (ຄສລ) ໄດ້ຮັບການສ້າງຕັ້ງຂຶ້ນ<sup>3</sup> ເພື່ອໃຫ້ທິດທາງນະໂຍບາຍລວມ ແລະ ຕິດຕາມກວດກາ ຄສລ. ຄະນະກຳມະການດັ່ງກ່າວ ມີສະມາຊິກ 14 ທ່ານ ໂດຍມີຮອງຫົວໜ້າ ອຊນສ ເປັນປະທານ, ຜູ້ຕາງໜ້າ ກະຊວງກະສິກຳແລະປ່າໄມ້ (ກກປ) ແລະ ກະຊວງພະລັງງານແລະບໍ່ແຮ່ (ກພບ) ເປັນຮອງປະທານ, ແລະ ຜູ້ຕາງໜ້າສຳນັກງານນາຍົກ, ກະຊວງການເງິນ, ກະຊວງສຶກສາ, ກະຊວງການຕ່າງປະເທດ, ກະຊວງຖະແຫຼງຂ່າວແລະວັດທະນະທຳ, ກະຊວງແຜນການແລະ ການລົງທຶນ, ແຂວງຈຳນວນໜຶ່ງ, ມະຫາວິທະຍາໄລແຫ່ງຊາດລາວ, ອົງການຈັດຕັ້ງ ມະຫາຊົນ ແລະ ອົງການຈັດຕັ້ງສັງຄົມ ເປັນກຳມະການ.

### **2.2.2. ໜ່ວຍງານຄຸ້ມຄອງໂຄງການ**


ໜ່ວຍງານຄຸ້ມຄອງໂຄງການສິ່ງແວດລ້ອມແລະສັງຄົມຢູ່ ສປປລາວ (ໜຄຄ) ໄດ້ຮັບການສ້າງຕັ້ງຂຶ້ນ<sup>4</sup> ເປັນພາກສ່ວນໜຶ່ງຂອງຫ້ອງການ ກປສ ເພື່ອຮັບຜິດຊອບ: (1) ຄຸ້ມຄອງວຽກງານປະຈຳ ວັນ ຂອງຄສລ; (2) ກະກຽມ, ທົບທວນ ແລະ ຮັບຮອງເອົາສັນຍາໂຄງການຍ່ອຍຕ່າງໆ; (3) ຈັດຕັ້ງປະຕິບັດວຽກງານຈັດຈ້າງຈັດຊື້ແລະການເງິນຂອງໂຄງການ; (4) ສ້າງບົດລາຍງານການເງິນ ແລະ ການເຄື່ອນໄຫວຂອງໂຄງການ; ແລະ (5) ຕິດຕາມກວດກາແລະ ປະເມີນຜົນກະທົບ ຂອງວຽກງານ ໂຄງການ ຊຶ່ງເປັນເສນາທິການໃຫ້ແກ່ຄະນະຊີ້ນຳໂຄງການ.

ໃນເບື້ອງຕົ້ນ ໜ່ວຍງານດັ່ງກ່າວປະກອບ ຫົວໜ້າໂຄງການ, ຫົວໜ້າກອງທຶນຍ່ອຍ (2 ຕຳແໜ່ງ), ຫົວໜ້າການເງິນ, ພະນັກງານຈັດຈ້າງຈັດຊື້, ບັນຊີ ແລະ ຜູ້ອຳນວຍຄວາມສະດວກຢູ່ແຂວງ (3 ຄົນ ປະຈຳ 3 ແຂວງເປົ້າໝາຍ) ຈາກນັ້ນກໍມີການປັບປຸງມາເລື້ອຍໆ ເພື່ອເຊື່ອມຍົງເຂົ້າເປັນອັນໜຶ່ງອັນດຽວກັບຫ້ອງການ ກປສ ແລະ ປະກອບດ້ວຍ ຫົວໜ້າໂຄງການ ຊຶ່ງແມ່ນຜູ້ອຳນວຍການ ກປສ ເອງແລະ ມີຮອງຜູ້ອຳນວຍການ ກປສ, ຫົວໜ້າກອງທຶນຍ່ອຍແລະຕິດຕາມກວດກາ, ຫົວໜ້າການເງິນ, ພະນັກງານຈັດຈ້າງຈັດຊື້, ບັນຊີ ແລະ ຜູ້ອຳນວຍຄວາມສະດວກຢູ່ແຂວງ (1 ຄົນປະຈຳແຂວງບໍລິຄຳໄຊ). ໂຄງຮ່າງການຈັດຕັ້ງຂອງ ກປສ ແມ່ນມີໃນຮູບ 1.

<sup>3</sup> ຕາມຂໍ້ຕົກລົງເລກທີ 04/ສນຍ.ກປສ, ລົງວັນທີ 13 ມັງກອນ 2006, ດັດແກ້ຕາມຂໍ້ຕົກລົງເລກທີ 1/ສນຍ-ກປສ ລົງວັນທີ 18/7/2007

<sup>4</sup> ຕາມຂໍ້ຕົກລົງເລກທີ 02/ສນຍ.ກປສ, ລົງວັນທີ 18/7/2007

ຮູບ 1: ໂຄງຮ່າງການຈັດຕັ້ງຂອງ ກປສ



### 3. ການເຄື່ອນໄຫວຂອງ ກປສ

#### 3.1. ການສ້າງ ກປສ ເປັນກົນໄກສະໜອງທຶນ

ຕາມພາລະບົດບາດຂອງ ກປສ, ກປສ ມີໜ້າທີ່ລະດົມທຶນຮອນຈາກແຫຼ່ງຕ່າງໆ ແລະ ສ້າງລາຍຮັບຈາກຕົ້ນທຶນຂອງຕົນ. ໃນໄລຍະ ຜ່ານມາ ກປສ ໄດ້ທຶນຮອນມາຈາກ 3 ໃນ 5 ແຫຼ່ງຕາມທີ່ໄດ້ກຳນົດມາດຕາ 12 ຂອງ ດຳລັດວ່າດ້ວຍ ກປສ, ແລະມີດັ່ງນີ້:

1. ການຊ່ວຍເຫຼືອ ແລະ ການກູ້ຢືມຈາກຕ່າງປະເທດ: ຈາກທະນາຄານໂລກ, ທະນາຄານພັດທະນາອາຊີ ແລະ ອົງການອຸຍແນັດສະໂກ;
2. ການປະກອບສ່ວນຂອງໂຄງການພັດທະນາ ແລະ ກິດຈະການຕ່າງໆ: ຕາມນະໂຍບາຍໄຟຟ້ານໍ້າຕົກແບບຍືນຍົງດ້ານສິ່ງແວດລ້ອມແລະສັງຄົມ, ກປສ ຕ້ອງໄດ້ຮັບທຶນປະກອບສ່ວນ; ແຕ່ໃນການຈັດຕັ້ງຕົວຈິງ, ການຈັດຕັ້ງປະຕິບັດ ນະໂຍບາຍດັ່ງກ່າວ ພົບກັບຄວາມຫຍຸ້ງຍາກ ແລະປະຕິບັດບໍ່ໄດ້, ແຕ່ມີໂຄງການລົງທຶນດ້ານບໍ່ແຮ່ໄດ້ປະກອບສ່ວນໃຫ້;
3. ດອກເບ້ຍ ຫຼື ຜົນກຳໄລ ທີ່ເກີດຈາກກອງທຶນ: ຈາກເອົາຕົ້ນທຶນໄປຝາກ.

ການຮັບທຶນ ແມ່ນຈັດເປັນ 3 ແບບຄື: (i) ເພື່ອຂໍ້ຕັ້ງກອງທຶນຍ່ອຍ ແລະ ຈັດຕັ້ງແຜນທີ່ເຫັນດີນຳກັນລະຫວ່າງຜູ້ໃຫ້ທຶນ ແລະ ກປສ ເປັນຕົ້ນ ທຶນຊ່ວຍເຫຼືອລ້າຂອງທະນາຄານໂລກ ໃຫ້ແກ່ ຄສລ ໂດຍສ້າງກອງທຶນຍ່ອຍນະໂຍບາຍແລະຊີວະນາໆພັນ, ຫຼື ການໃຫ້ທຶນຂອງອົງການອຸຍແນັດສະໂກ ແກ່ໂຄງການຝຶກອົບຮົມພະນັກງານປ່າສະຫງວນທຶນໜາມໜໍ່; (ii) ເພື່ອເປັນຕົ້ນທຶນໃຫ້ ກປສ ເປັນຕົ້ນ ທຶນກູ້ຢືມຂອງທະນາຄານພັດທະນາອາຊີ; ແລະ (iii) ເພື່ອເປັນການປະກອບສ່ວນລວມໃຫ້ ກປສ ຊຶ່ງທຶນດັ່ງກ່າວ ສະພາບໍລິຫານ ຈະຕັດສິນໃຈວ່າຈະຈັດສັນໃສ່ກອງທຶນຍ່ອຍໃດ ເປັນຕົ້ນ ການປະກອບສ່ວນຂອງໂຄງການລົງທຶນຊຸດຄົ້ນແລະປຸງແຕ່ງບໍ່ແຮ່.


ດ້ວຍລາຍຮັບດັ່ງກ່າວ, ກປສ ໄດ້ເຮັດໜ້າທີ່ສະໜອງທຶນໃຫ້ແກ່ໂຄງການຍ່ອຍເພື່ອສ້າງຄວາມເຂັ້ມແຂງໃຫ້ແກ່ການຄຸ້ມຄອງສິ່ງແວດລ້ອມ, ການຄຸ້ມຄອງຊັບພະຍາກອນທຳມະຊາດແບບຍືນຍົງ ໂດຍສະເພາະ ການອະນຸລັກຊີວະນາໆພັນແລະການພັດທະນາຊຸມຊົນຢູ່ໃນ ສປປລາວ.

ການສະໜອງທຶນ ແມ່ນໃຫ້ຈາກກອງທຶນຍ່ອຍ ດັ່ງນີ້: .

1. ກອງທຶນຍ່ອຍ ນະໂຍບາຍແລະສ້າງຄວາມສາມາດ (ຫຼື ກອງທຶນຍ່ອຍນະໂຍບາຍ);
2. ກອງທຶນຍ່ອຍ ລົງທຶນໃສ່ ຊີວະນາໆພັນແລະຊຸມຊົນ (ຫຼື ກອງທຶນຍ່ອຍຊີວະນາໆພັນ);
3. ກອງທຶນຍ່ອຍ ຄວບຄຸມມົນລະພິດ (ຫຼື ກອງທຶນຍ່ອຍມົນລະພິດ);
4. ກອງທຶນຍ່ອຍ ຄຸ້ມຄອງຊັບພະຍາກອນນໍ້າ (ຫຼື ກອງທຶນຍ່ອຍນໍ້າ); ແລະ
5. ກອງທຶນຍ່ອຍ ຄຸ້ມຄອງທີ່ດິນແບບຍືນຍົງ (ຫຼື ກອງທຶນຍ່ອຍທີ່ດິນ).

ກອງທຶນຍ່ອຍເຫຼົ່ານີ້ ມີຈຸດປະສົງ, ຄາດໝາຍ ແລະ ທຶນຂອງຕົນ. ກົນໄກດັ່ງກ່າວ ສະແດງຢູ່ໃນຮູບ 2 ລຸ່ມນີ້.

ຮູບ 2- ກົນໄກການເງິນ



ການສະໜອງທຶນໃຫ້ໂຄງການຍ່ອຍ ແມ່ນຈັດເປັນ 2 ແບບ ຄື:

1. ຕາມແຜນການທີ່ເຫັນດີນຳກັນລະຫວ່າງຜູ້ໃຫ້ທຶນ, ແລະ ກປສ ຜູ້ໄດ້ຮັບທຶນ, ເປັນຕົ້ນທຶນເພີ່ມທີ່ໄດ້ຮັບຈາກທະນາຄານໂລກ ສຳລັບປີ 2010-2012 ແມ່ນໄດ້ຈັດສັນເປັນ 16 ໂຄງການ;
2. ຕາມທີ່ອົງການຕ່າງໆ ຂໍມາ ໂດຍຜ່ານຂະບວນການພິຈາລະນາສະເພາະ ເປັນຕົ້ນໂຄງການຄວບຄຸມມົນລະພິດ, ໂຄງການກ່ຽວກັບນໍ້າ ແລະ ທີ່ດິນ ຈາກສາມກອງທຶນຍ່ອຍ 3 ອັນສຸດທ້າຍ.

ທຶນຮອນ ແມ່ນສາມາດສະໜອງໃຫ້ໃນຮູບການ: ຊ່ວຍເຫຼືອລ້າ, ເງິນກູ້ດ້ວຍອັດຕາດອກເບ້ຍຕ່ຳ, ການຖືມຸມອັດຕາດອກເບ້ຍ ຫຼືປະສົມກັນ. ແຕ່ໃນ 5 ປີ ຜ່ານມາ ມີແຕ່ການຊ່ວຍເຫຼືອລ້າເທົ່ານັ້ນ.

ທຶນຂອງ ກປສ ຈະບໍ່ສະໜອງໃຫ້ກິດຈະກຳ ເພື່ອຫຼຸດຜ່ອນຜົນກະທົບທີ່ໂຄງການລົງທຶນສ້າງຂຶ້ນ, ສ່ວນກິດຈະກຳສ້າງໂຄງລ່າງໃຫຍ່ແລະພາຫະນະ ໄດ້ການສະໜັບສະໜູນ ກໍແຕ່ເມື່ອໄດ້ຮັບການເຫັນດີ ຈາກສະພາບໍລິຫານ ກປສ ເທົ່ານັ້ນ ເປັນຕົ້ນ ໂຄງການຍ່ອຍທີ່ຂີ່ລົດຫຼືສ້າງໂຄງລ່າງປ້ອງກັນຕະຝັ່ງ ເຈື່ອນ.

### 3.2. ຜົນງານ

#### 3.2.1. ລາຍຮັບ


ໃນໄລຍະ 5 ປີຜ່ານມາ, ກປສ ໄດ້ຮັບທຶນທັງໝົດ ຫຼາຍກວ່າ 110 ຕື້, ຈາກການຊ່ວຍເຫຼືອແລະ ກູ້ຢືມຈາກຕ່າງປະເທດ ເກືອບ 103 ຕື້ກີບ ຫຼືປະມານ 92% (ທຶນກູ້ຢືມ ຈາກທະນາຄານພັດທະນາອາຊີ ມາເປັນຕົ້ນທຶນປະມານ 46 ຕື້ກີບ, ຈາກການຊ່ວຍເຫຼືອລ້າ ຈາກທະນາຄານໂລກ 56 ຕື້ກີບ ຫຼື 7.2 ລ້ານໂດລາ, ຈາກການປະກອບສ່ວນຂອງໂຄງການລົງທຶນປະມານ 2 ຕື້ກີບ ຫຼືປະມານ 2% ແລະ ລາຍຮັບຈາກຕົ້ນທຶນ ປະມານ 7 ຕື້ກີບ ຫຼືປະມານ 6%. ລາຍລະອຽດຂອງລາຍຮັບ ມີໃນຕາຕະລາງ 1 ແລະ ຮູບ 3.

ຕາຕະລາງ 1 - ແຫລ່ງລາຍຮັບຂອງ ກປສ ໃນໄລຍະ 2006-2010

ແຫຼ່ງລາຍຮັບ	ໂດລາ	ລ້ານກີບ
ຊ່ວຍເຫຼືອລ້າ	7,023,000	56,184
• ທະນາຄານໂລກ	7,000,000	56,000
• ອຸຍແນັດສະໂກ	23,000	184
ກູ້ຢືມ ຈາກທະນາຄານພັດທະນາອາຊີ	5,798,194	46,386
ທຶນປະກອບສ່ວນ ຂອງໂຄງການລົງທຶນ	265,878	2,127
ລາຍຮັບຈາກຕົ້ນທຶນ	896,756	7,174
<b>ລວມ</b>	<b>13,983,828</b>	<b>111,871</b>

ໝາຍເຫດ: 1 ໂດລາ ຄົດໄລ່ 8,000ໂດລາ

**ຮູບ 3 - ລາຍຮັບ ຂອງ ກປສ, ຈັດຕາມແຫຼ່ງທຶນ**



**3.2.2. ການສະໜອງທຶນ**

ກປສ ໄດ້ສະໜອງທຶນ 2 ຮູບແບບ

1. “ໃຫ້ຕາມການສະເໜີ” ຕາມຂັ້ນຕອນຂອງ ກປສ.

ຂັ້ນຕອນດັ່ງກ່າວ ເລີ່ມຈາກ ການໂຄສະນາເສີຍແຜ່ຈຸດປະສົງຂອງ ກປສ ຜ່ານ ການແຈກແຜ່ນພັບຂອງ ກປສ ແລະ ຄສລ, ການຈັດກອງປະຊຸມກັບຜູ້ມີສ່ວນຮ່ວມ ແລະ ການປຶກສາຫາລືໂດຍກົງກັບກຸ່ມເປົ້າໝາຍ ໂດຍສະເພາະ 3 ກົມຕົ້ນຕໍ (ກົມໄຟຟ້າ, ກພບ, ກົມປະເມີນຜົນກະທົບດ້ານສິ່ງແວດລ້ອມແລະສັງຄົມ, ອຊນສ ແລະ ກົມຊັບພະຍາກອນນໍ້າ, ອຊນສ), 3 ແຂວງເປົ້າໝາຍ (ແຂວງບໍລິຄໍາໄຊ, ຄໍາມ່ວນ ແລະ ສະຫວັນນະເຂດ) ແລະ ຫ້ອງການຊັບພະຍາກອນນໍ້າແລະສິ່ງແວດລ້ອມແຂວງຕ່າງໆ. ຈາກນັ້ນ, ກປສ ໄດ້ແນະນໍາໃຫ້ຂຽນໂຄງການຍ່ອຍ ມາຂໍທຶນຕາມແບບຟອມມາດຕະຖານ ຊຶ່ງຫ້ອງການ ກປສ ຈະໄດ້ພິຈາລະນາເບິ່ງເນື້ອໃນ (ໂດຍສະເພາະ) ຈຸດປະສົງລະດັບ ຄາດໝາຍ, ຜົນທີ່ຈະໄດ້ຮັບຂອງໂຄງການ. ເມື່ອເຫັນວ່າເໝາະສົມ, ກປສ ກໍໄດ້ ອະນຸມັດທຶນຮອນ ແລະ ເຊັນສັນຍາສະໜອງທຶນໃຫ້. ຈາກນັ້ນ, ກໍຊຸກຍູ້ການຈັດຕັ້ງ ປະຕິບັດ ແລະ ຕິດຕາມກວດກາແລະຕີລາຄາການຈັດຕັ້ງປະຕິບັດໂຄງການຍ່ອຍ.

2. “ໃຫ້ຕາມແຜນການທີ່ເຫັນດີນໍາກັນລະຫວ່າງຜູ້ໃຫ້ທຶນ, ກປສ ແລະ ຜູ້ຮັບທຶນ”:

ຜູ້ໃຫ້ທຶນ ອາດຮ່ວມກັບ ກປສ ກໍານົດແຜນງານ ໂດຍສົມທົບກັບຜູ້ທີ່ຈະຮັບທຶນ ເພື່ອຈັດຕັ້ງປະຕິບັດໂຄງການ, ເມື່ອເຫັນດີນໍາກັນແລ້ວ, ຜູ້ຂໍທຶນສາມາດ ຍື່ນຄໍາຮ້ອງ ໂດຍອີງໃສ່ແຜນທີ່ເຫັນດີນໍາກັນນັ້ນແລ້ວ ແລະ ກປສ ກໍໄດ້ອະນຸມັດທຶນຮອນ ແລະ ເຊັນ

ສັນຍາສະໜອງທຶນໃຫ້. ຈາກນັ້ນ, ກໍຊຸກຍູ້ການຈັດຕັ້ງປະຕິບັດ ແລະ ຕິດຕາມກວດກາ ແລະ ຕີລາຄາການຈັດຕັ້ງປະຕິບັດໂຄງການຢ່ອຍ.

ເພື່ອຈັດຕັ້ງຈຸດປະສົງຂອງ ກປສ, ໃນໄລຍະ 5 ປີຜ່ານມາ, ກປສ ໄດ້ສະໜອງທຶນໃຫ້ກິດຈະກຳ ແລະ ໂຄງການຕ່າງໆ ທີ່ສະເໜີມາ ຜ່ານ 5 ກອງທຶນຢ່ອຍ, ອີງ . . .

ໂດຍສະຫຼຸບແລ້ວ, ການເຄື່ອນໄຫວສະໜອງທຶນ ຂອງ ກປສ ໄດ້ສຸມໃສ່ຂົງເຂດ ດັ່ງລຸ່ມນີ້:

1. ກອງທຶນຢ່ອຍນະໂຍບາຍແລະສ້າງຄວາມສາມາດ ໄດ້ສະໜັບສະໜູນ 5 ວຽກຕົ້ນຕໍຄື:

- i. **ວຽກງານຕິດຕາມກວດກາ ດ້ານສິ່ງແວດລ້ອມແລະສັງຄົມແລະສະໜັບສະໜູນ ການຈັດຕັ້ງນະໂຍບາຍດ້ານສິ່ງແວດລ້ອມ:** ຫຼຸດຊຸມ ຂອງສາມແຂວງເປົ້າໝາຍຄື ແຂວງສະຫວັນນະເຂດ, ຄຳມ່ວນແລະບໍລິຄຳໄຊ ເປັນອົງການຕົ້ນຕໍທີ່ໄດ້ຮັບການສະໜັບສະໜູນ ເພື່ອສ້າງຄວາມສາມາດ ໃນການເຜີຍແຜ່ຍຸດທະສາດແລະແຜນດຳເນີນງານສິ່ງແວດລ້ອມຂອງແຂວງ, ຊ່ວຍກຳນົດໂຄງການຢ່ອຍບູລິມະສິດຂອງເມືອງ ແລະ ຂະແໜງການ, ຕິດຕາມ ແລະ ປະເມີນຜົນຈັດຕັ້ງປະຕິບັດແຜນ 2006-20110 ແລະ ວາງແຜນ 2011-2015. ຜົນສຳເລັດຂອງສາມແຂວງ ເປັນປະກອບສ່ວນໃນການຄຸ້ມຄອງສິ່ງແວດລ້ອມແຫ່ງຊາດ. ອັນນີ້ ໄດ້ເປັນພື້ນຖານ ເພື່ອແຂວງຈະສືບຕໍ່ດຳເນີນການໃນຕໍ່ໜ້າ ແລະ ກປສ ຈະໄດ້ສືບຕໍ່ ສະໜັບສະໜູນໃນດ້ານການສ້າງຖານຂໍ້ມູນເພື່ອຕິດຕາມສະພາບສິ່ງແວດລ້ອມຂອງແຂວງ.
- ii. **ວຽກງານຄຸ້ມຄອງອ່າງແມ່ນ້ຳແບບປະສົມປະສານ:** ກົມຊັບພະຍາກອນນ້ຳ, ອຊນສ ເປັນອົງການຕົ້ນຕໍທີ່ໄດ້ຮັບການສະໜັບສະໜູນ ເພື່ອຄຸ້ມຄອງອ່າງແມ່ນ້ຳແບບປະສົມປະສານສຳລັບ, ພ້ອມທັງ ໄດ້. ການ ສຳລັບ ໄດ້ຮັບການຕົກລົງ ໃນວັນທີ 15/06/2010 ຊຶ່ງໄດ້ຕາມຄາດໝາຍທາງການທີ່ວາງໄວ້.
- iii. **ນະໂຍບາຍດ້ານພະລັງງານໄຟຟ້ານ້ຳຕົກ:** ເປັນອົງການຈັດຕັ້ງປະຕິບັດຕົ້ນຕໍ ທີ່ໄດ້ຮັບທຶນສະໜັບສະໜູນ ແນໃສ່ຈັດຕັ້ງປະຕິບັດນະໂຍບາຍໄຟຟ້ານ້ຳຕົກແບບຍືນຍົງທາງດ້ານສິ່ງແວດລ້ອມ ແລະ ສັງຄົມ; ຊຶ່ງນຳໃຊ້ກັບເຂື່ອນທີ່ມີຂະໜາດໃຫຍ່ກວ່າ 50 ເມກາວັດ ຫຼື ມີເນື້ອທີ່ອ່າງເກັບນ້ຳ 10,000 ຮຕ ຂຶ້ນໄປ ສ້າງຂຶ້ນຫຼັງປີ 1990. ຄາດໝາຍທາງການທີ່ກ່ຽວຂ້ອງກັບວຽກນີ້ ແມ່ນສ້າງແຜນດຳເນີນງານ ເພື່ອເຮັດໃຫ້ໂຄງການໄຟຟ້າ ທີ່ມີຢູ່ ມາຈັດຕັ້ງປະຕິບັດນະໂຍບາຍດັ່ງກ່າວໃຫ້ແລ້ວ ໃນເດືອນ 6/2008, ແຕ່ຍ້ອນມີການປັບປຸງການຈັດຕັ້ງພາຍໃນ ກພບ, ຂໍ້ຫຍຸ້ງຍາກ ຈຳນວນໜຶ່ງ ໃນການປະຕິບັດ ນະໂຍບາຍດັ່ງກ່າວ ໂດຍສະເພາະ ນະໂຍບາຍມີຜົນຢ້ອນຫຼັງ ແຕ່ໂຄງການຕ່າງໆ ພັດມີສັນຍາສຳປະທານແລ້ວ. ໃນປັດຈຸບັນກຳນົດໝາຍດັ່ງກ່າວ ໄດ້ຮັບຜົນສຳເລັດສ່ວນໜຶ່ງ ແລ້ວ ແລະ ຈະໄດ້ສືບຕໍ່ໃນ

ໂຄງການໃໝ່ຕ່າງຫາກ ຄືໂຄງການຊ່ວຍເຫຼືອດ້ານເຕັກນິກຂອງທະນາຄານໂລກ ໃຫ້ກະຊວງພະລັງງານແລະບໍ່ແຮ່. ກິດຈະກຳທີ່ຍັງຄ້າງຄາ ກໍແມ່ນ ເຮັດບົດປະເມີນໂຄງການໄຟຟ້ານໍ້າຕົກ 10 ແຫ່ງ ແລະ ກວດຄືນສັນຍາສໍາປະທານ.

iv. **ການປະເມີນຜົນກະທົບດ້ານສິ່ງແວດລ້ອມແລະສັງຄົມ (ນະໂຍບາຍຍົກຍ້າຍຈັດສັນປະຊາຊົນ):** ກອງປະເມີນ ຜົນກະທົບດ້ານສິ່ງແວດລ້ອມແລະສັງຄົມ, ອຸນສ ເປັນອົງການຈັດຕັ້ງປະຕິບັດຕົ້ນຕໍ ທີ່ໄດ້ຮັບທຶນສະໜັບສະໜູນ ເພື່ອສ້າງຄວາມເຂັ້ມແຂງດ້ານວຽກງານປະເມີນຜົນກະທົບດ້ານສິ່ງແວດລ້ອມແລະສັງຄົມ ລວມທັງການຄຸ້ມຄອງວຽກງານທົດແທນຄ່າເສຍຫາຍ ແລະ ຍົກຍ້າຍຈັດສັນປະຊາຊົນ ຈາກໂຄງການພັດທະນາ. ພ້ອມນີ້, ກອງຍັງໄດ້ປັບປຸງລະບຽບປະເມີນຜົນກະທົບດ້ານສິ່ງແວດລ້ອມ ເພື່ອໃຫ້ສອດຄ່ອງກັບສະພາບການ ພາຍຫຼັງທີ່ໄດ້ຈັດຕັ້ງປະຕິບັດມາ 10 ປີ ໃຫ້ເປັນດໍາລັດ ຊຶ່ງໄດ້ຖືກຮັບຮອງເອົາໃນວັນທີ 16/2/2010. ກອງດັ່ງກ່າວ ເປັນໜ່ວຍງານຫຼັກໃນການຄຸ້ມຄອງສິ່ງແວດລ້ອມແລະສັງຄົມ ຂອງໂຄງການພັດທະນາ ແລະ ຫາກສ້າງຕັ້ງຂຶ້ນໃໝ່, ກປສ ຈະໄດ້ສືບຕໍ່ສະໜອງທຶນໃຫ້ ເພື່ອເຮັດໃຫ້ວຽກງານດັ່ງກ່າວ ມີຄວາມເຂັ້ມແຂງຂຶ້ນຕື່ມ.

ພ້ອມນີ້, ຍັງໄດ້ຈັດການໄປທັດສະນະສຶກສາຢູ່ ສປຈີນ ເພື່ອຖອດຖອນບົດຮຽນໃນການຄຸ້ມຄອງການຍົກຍ້າຍຈັດສັນປະຊາຊົນໃນໂຄງການລົງທຶນຕ່າງໆ, ອັນພາໃຫ້ມີແຜນທີ່ຈະປັບປຸງການຄຸ້ມຄອງສັງຄົມ, ລວມທັງຈາກການຍົກຍ້າຍຈັດສັນປະຊາຊົນ, ໃນລະດັບແຂວງ ຊຶ່ງ ກປສ ຈະໄດ້ສືບຕໍ່ໃຫ້ທຶນຕື່ມ.

ນອກນີ້, ກປສ ຍັງໄດ້ສະໜອງທຶນໃຫ້ແກ່ວຽກປ້ອງກັນການປ່ຽນແປງດິນຟ້າອາກາດ ແກ່ກອງເລຂາຂອງຄະນະກຳມະການການປ່ຽນແປງດິນຟ້າອາກາດ ເພື່ອປະກອບສ່ວນເຂົ້າໃນການວາງຍຸດທະສາດຂອງການປັບຕົວ ໃນເມື່ອອາກາດປ່ຽນແປງ ຊຶ່ງລັດຖະບານ ໄດ້ຮັບຮອງເອົາໃນວັນທີ 23/3/2010. ບັນຫາການປ່ຽນແປງອາກາດ ໄດ້ກາຍເປັນບັນຫາທີ່ພື້ນເດັ່ນ, ແຕ່ຍັງບໍ່ທັນໄດ້ເອົາເຂົ້າໃນແຜນສິ່ງແວດລ້ອມແຫ່ງຊາດ, ດັ່ງນັ້ນ, ຈຶ່ງຕ້ອງໄດ້ມີການປັບປຸງຍຸດທະສາດ ແລະ ສ້າງແຜນດຳເນີນງານສິ່ງແວດລ້ອມແຫ່ງຊາດ ສຳລັບ 2011-2015 ໂດຍເອົາວຽກດັ່ງກ່າວ ເຂົ້ານຳ. ດັ່ງນັ້ນ, ກປສ ຈະໄດ້ສືບຕໍ່ໃຫ້ທຶນຕື່ມ ເພື່ອປັບປຸງຍຸດທະສາດແລະແຜນດຳເນີນງານແຫ່ງຊາດ ສຳລັບ 2011-2015.

v. **ວຽກງານສຶກສາແລະສ້າງຈິດສຳນຶກດ້ານສິ່ງແວດລ້ອມ:** ຫຼາຍກວ່າ 10 ອົງການຈັດຕັ້ງ (ອົງການມະຫາຊົນ, ມະຫາວິທະຍາໄລ, ອົງການລັດ) ໄດ້ຮັບທຶນຈັດຕັ້ງ 17 ໂຄງການຍ່ອຍ ກວມເອົາການສ້າງຈິດສຳນຶກກ່ຽວກັບການຄຸ້ມຄອງຂີ້ເຫຍື້ອ, ການປູກພືດປອດສານພິດ, ການອະນຸລັກຊີວະນາໆພັນ ແລະ ການຫາເຄື່ອງປ່າແບບຍືນຍົງ. ອັນນີ້ ໄດ້ເຮັດໃຫ້ຫຼາຍພາກສ່ວນມີຈິດສຳນຶກສູງຂຶ້ນ.

2. ກອງທຶນຍ່ອຍ ລົງທຶນໃສ່ຊີວະນາໆພັນແລະຊຸມຊົນ ໄດ້ສະໜັບສະໜູນ 2 ວຽກຕົ້ນຕໍຄື:

- i. **ການສ້າງຄວາມເຂັ້ມແຂງໃນຄຸ້ມຄອງປ່າສະຫງວນ:** ສາມແຂວງເປົ້າໝາຍ ເປັນອົງການຕົ້ນຕໍ ທີ່ໄດ້ຮັບທຶນສະໜັບສະໜູນ ເພື່ອສ້າງແຜນຄຸ້ມຄອງປ່າສະຫງວນຮ່ວມກັບປະຊາຊົນແລະຊົນເຜົ່າໃນທ້ອງຖິ່ນ ໃຫ້ໄດ້ 6 ແຫ່ງ ແລະ ຈາກນັ້ນ ກໍຈັດຕັ້ງປະຕິບັດແຜນດັ່ງກ່າວ. ແຕ່ລະແຂວງໄດ້ຄັດເລືອກເອົາ 2 ແຫ່ງເພື່ອດຳເນີນການວາງແຜນຄຸ້ມຄອງດັ່ງນີ້: (i) ສະຫວັນນະເຂດ, ເອົາປ່າສະຫງວນດົງນາຕາດ (ປ່າສະຫງວນຕິດກັບເທດສະບານແຂວງ) ແລະ ປ່າສະຫງວນລະວິງລະເວີນ (ຢູ່ສາຍພູຫຼວງ) ຂອງແຂວງ; (ii) ຄຳມ່ວນ ເອົາປ່າສະຫງວນຜາຖ້ຳບັ້ງ ແລະ ຊຸນເຊໜອງມ້າ (ຢູ່ສາຍພູຫຼວງ); ແລະ (iii) ແຂວງບໍລິຄຳໄຊ ເອົາປ່າສະຫງວນ ພູຈອມວອຍ (ຢູ່ສາຍພູຫຼວງ) ແລະ ຫ້ວຍງົວ (ຕິດກັບເມືອງບໍລິຄັນ). ນອກນີ້, ກປສ ຍັງໄດ້ສະໜອງທຶນໃຫ້ ກົມປ່າໄມ້ ເພື່ອວາງແຜນຄຸ້ມຄອງປ່າສະຫງວນແຫ່ງຊາດ, ປ່າສະຫງວນທຶນໜາມໜໍ່ ແລະ ຈັດຕັ້ງການຝຶກອົບຮົມໃຫ້ພະນັກງານແລະສ້າງຈິດສຳນຶກໃຫ້ປະຊາຊົນ. ກິດຈະກຳຕົ້ນຕໍ ມີດັ່ງນີ້: ການຝຶກອົບຮົມ, ການສ້າງຈິດສຳນຶກ, ການກຳນົດແລະປັກຫຼັກໝາຍເຂດແດນ, ການລາດຕະເວນແລະວາງຈຸດກວດກາ, ການສຶກສາຂໍ້ມູນປ່າສະຫງວນ ແລະ ການວາງແຜນຄຸ້ມຄອງພາກສະໜາມ. ຄາດໝາຍທາງການ ແມ່ນເຮັດແຜນຄຸ້ມຄອງປ່າສະຫງວນໃຫ້ໄດ້ 6 ແຫ່ງ ຊຶ່ງຄາດວ່າຈະສຳເລັດໃນເດືອນ 12/2010. ຈາກນັ້ນ, ກປສ ຈະສືບຕໍ່ສະໜອງທຶນໃຫ້ ປ່າສະຫງວນເຫຼົ່ານີ້ ເພື່ອຈັດຕັ້ງກິດຈະກຳຈຳນວນໜຶ່ງຂອງແຜນ ພ້ອມທັງປະສານການຮ່ວມມືກັບພາກສ່ວນຕ່າງໆ ເຂົ້າໃນການຈັດຕັ້ງປະຕິບັດແຜນເຫຼົ່ານີ້ ໃຫ້ສຳເລັດຜົນ.
- ii. **ລົງທຶນເຂົ້າໃນ ກິດຈະການປັບປຸງສິ່ງແວດລ້ອມ ຢູ່ຮາກຖານຂອງຊຸມຊົນທີ່ທຸກຍາກ.** ສາມແຂວງເປົ້າໝາຍ ເປັນອົງການຕົ້ນຕໍທີ່ໄດ້ຮັບການສະໜັບສະໜູນ ເພື່ອເຮັດໃຫ້ 60 ຊຸມຊົນ ໄດ້ຮັບຜົນປະໂຫຍດຈາກການນຳໃຊ້ຊັບພະຍາກອນແບບຍືນຍົງ ຊຶ່ງເປັນຄາດໝາຍທາງການ. ມາຮອດປັດຈຸບັນຫຼາຍກວ່າ 200 ບ້ານໃນສາມແຂວງເປົ້າໝາຍ ໄດ້ເຂົ້າຮ່ວມໃນໂຄງການຍ່ອຍທີ່ ກປສ ສະໜອງທຶນໃຫ້. ກິດຈະກຳອັນສຳຄັນ ມີການຄຸ້ມຄອງແລະນຳໃຊ້ຊັບພະຍາກອນທຳມະຊາດທີ່ຕິດກັບບ້ານ, ລວມທັງສັດປ່າ ແລະ ພືດ ທີ່ມີຄວາມສຳຄັນດ້ານ ອະນຸລັກ ເປັນຕົ້ນອະນຸລັກໂອງມັງ, ດົງລົງ, ປາຝາ, ໜອງຫຼວງ ຢູ່ສະຫວັນນະເຂດ, ໜູຂະຍຸ, ຊ້າງ, ຖ້ຳເຈ້ຍ, ວັງສະຫງວນຢູ່ນ້ຳກະດັນ ແລະ ປ່າແປກທົ່ງພຽງ ຢູ່ຄຳມ່ວນ, ແລະ ພັນໄມ້ກິດຈະໜາ, ໜອງຫຍ້າ ຢູ່ບໍລິຄຳໄຊ.

**3. ກອງທຶນຍ່ອຍ ຄວບຄຸມມົນລະພິດ ໄດ້ສະໜັບສະໜູນ ວຽກຕົ້ນຕໍດັ່ງນີ້:**

- i. **ການຄຸ້ມຄອງສິ່ງເສດເຫຼືອ:** ເກືອບ 20 ເມືອງ ໂດຍສະເພາະ ເມືອງທີ່ມີການພັດທະນາວ່ອງໄວ, ມີພົນລະເມືອງໃນເທດສະບານຫຼາຍ, ເປັນເມືອງທີ່ການທ່ອງທ່ຽວແລະອື່ນໆ ໄດ້ຮັບທຶນສະໜັບສະໜູນ ເພື່ອແກ້ໄຂບັນຫາຂີ້ເຫຍື້ອ ຊຶ່ງມີກິດຈະກຳຕົ້ນຕໍ ເຮັດໃຫ້ປະຊາຊົນເຂົ້າຮ່ວມ, ຈັດຕັ້ງຫຼືຊຸກຍູ້ການສ້າງຕັ້ງໜ່ວຍງານເກັບມ້ຽນ ຫຼື ສ້າງສະໜາມຖິ້ມຂີ້ເຫຍື້ອ.

ສຳລັບການບຳບັດນ້ຳເປື້ອນ, ກປສ ໄດ້ໃຫ້ທຶນສະໜັບສະໜູນການບົວລະບັດຮັກສາອ່າງ  
ບຳບັດນ້ຳເປື້ອນຂອງໂຮງໝໍເສດຖາ, ຊຶ່ງສາມາດກັບມາໃຊ້ໄດ້ຄືນ, ພາຍຫຼັງທີ່ ໃຊ້ບໍ່ໄດ້ມາ  
ໄລຍະໜຶ່ງ.

- ii. **ການຄຸ້ມຄອງຢາປາບສັດຕູພືດ:** ແຂວງໄຊຍະບູລີ ໄດ້ຮັບທຶນສະໜັບສະໜູນ ເພື່ອດຳເນີນ  
ການຄຸ້ມຄອງການນຳໃຊ້ຢາປາບສັດຕູພືດ ທີ່ປະຊາຊົນໄດ້ນຳໃຊ້ແບບບໍ່ຖືກຫຼັກການ ແລະ  
ມີຄວາມສ່ຽງທີ່ຈະສ້າງບັນຫາ ຕໍ່ສຸກຂະພາບຂອງຊາວກະສິກອນແລະຜູ້ບໍລິໂພກຜົນຜະລິດ  
ທີ່ເຈົ້າຂອງໄດ້ໃຊ້ສານດັ່ງກ່າວຮັກສາ. ບັນຫາດັ່ງກ່າວ ເປັນບັນຫາບູລິມະສິດດ້ານສິ່ງແວດ  
ລ້ອມຂອງແຂວງ ເນື່ອງຈາກການຂະຫຍາຍການຜະລິດພືດກະສິກຳ ໂດຍສະເພາະ ສາລີ  
ເພື່ອສົ່ງອອກ ແຕ່ຍັງບໍ່ທັນໄດ້ເອົາມາດຕະການສິ່ງແວດລ້ອມຄັກແນ່. ກິດຈະກຳຕົ້ນຕໍມີ:  
ຝຶກອົບຮົມກ່ຽວກັບວິທີເກັບຂໍ້ມູນຢາປາບສັດຕູພືດ, ໂຄສະນາເຜີຍແຜ່ກ່ຽວກັບເຕັກນິກ  
ການນຳໃຊ້ ແລະ ຜົນກະທົບຂອງຢາປາບສັດຕູພືດ ຖ້ານຳໃຊ້ບໍ່ຖືກວິທີ.
- iii. **ການຄຸ້ມຄອງສານເຄມີອັນຕະລາຍ:** ບໍ່ມີພາກສ່ວນໃດຂໍມາ ຍົກເວັ້ນກົມອຸດສາຫະກຳ ເພື່ອ  
ສ້າງຄວາມສາມາດ ແຕ່ເປັນໂຄງການຂະໜາດໃຫຍ່ ແລະ ກປສ ບໍ່ໄດ້ສະໜອງທຶນໃຫ້.

**4. ກອງທຶນຍ່ອຍ ຄຸ້ມຄອງຊັບພະຍາກອນນ້ຳ ໄດ້ສະໜັບສະໜູນວຽກດັ່ງຕໍ່ໄປນີ້:**

- i. **ການຄຸ້ມຄອງອ່າງນ້ຳແບບຮອບດ້ານ:** ແຂວງໄຊຍະບູລີ ໄດ້ຮັບທຶນສະໜັບສະໜູນ  
ເພື່ອຄຸ້ມຄອງຍອດນ້ຳຕຽນ ເພື່ອຮັກສານ້ຳແລະສະໜອງນ້ຳໃຫ້ນ້ຳຮຸ່ງ ທີ່ເປັນສາຍນ້ຳທີ່  
ໄຫຼຜ່ານເມືອງໄຊຍະບູລີ. ກິດຈະກຳຕົ້ນຕໍມີ: ຈັດສັນເຂດໃຫ້ປະຊາຊົນ ທຳມາຫາກິນຢູ່  
ຍອດນ້ຳ ໂດຍປ່ຽນການຖາງເຮັດໄຮ່ ໃຫ້ທຳມາຫາກິນແບບຍືນຍົງຂຶ້ນກວ່າເກົ່າ, ການ  
ຟື້ນຟູປ່າໄມ້, ການໝາຍເຂດແດນ. ໂຄງການດັ່ງກ່າວ ຍັງຈະສືບຕໍ່ໄປອີກໃນປີ 2011.
- ii. **ການຄຸ້ມຄອງສິ່ງແວດລ້ອມຂອງສາຍນ້ຳ:** ກະຊວງໂຍທາທິການແລະຂົນສົ່ງ ໄດ້ຮັບ  
ທຶນສະໜັບສະໜູນ ເພື່ອເກັບກຳຂໍ້ມູນຄຸ້ມຄອງຕະຝັ່ງເຈື່ອນ ແລະ ທຶນປະກອບສ່ວນ  
ເຂົ້າໃນໂຄງການປ້ອງກັນຕະຝັ່ງເຈື່ອນ ຢູ່ບ້ານດອຍແດງ ແຂວງບໍ່ແກ້ວ. ວຽກດັ່ງກ່າວ  
ເປັນການກໍ່ສ້າງໂຄງລ່າງຂະໜາດໃຫຍ່ ຊຶ່ງ ກປສ ຈະບໍ່ໄດ້ໃຫ້ທຶນຕື່ມ.
- iii. **ການຄຸ້ມຄອງທີ່ດິນບໍລິເວນນ້ຳ:** ແຂວງສາລະວັນ ໄດ້ຮັບທຶນສະໜັບສະໜູນເພື່ອຄຸ້ມ  
ຄອງກຸດຈະເກີງ ຊຶ່ງເປັນໜອງທຳມະຊາດ ທີ່ຍັງມີຊັບພະຍາກອນຊີວະນາໆພັນທາງ  
ນ້ຳ ອຸດົມສົມບູນ ແລະ ຍັງຢູ່ສະພາບດີ; ແຕ່ຖ້າບໍ່ເລີ້ມຮັກສາ ມັນອາດຈະຊຸດໂຊມລົງ  
ໄດ້ ຍ້ອນມີຄົນເລີ້ມເຂົ້າໄປນຳໃຊ້ແລະບຸກເບີກ. ກິດຈະກຳຕົ້ນຕໍ ມີ ການກຳນົດເຂດ  
ແດນ, ການເກັບຂໍ້ມູນກ່ຽວກັບຊະນິດພັນພືດແລະສັດຢູ່ໃນເຂດດັ່ງກ່າວ, ການ ວາງ  
ລະບຽບຄຸ້ມຄອງ ໂດຍສົມທົບກັບບ້ານທີ່ຢູ່ອ້ອມແອ້ມ ເພື່ອອະນຸລັກກຸດດັ່ງກ່າວ.

**5. ກອງທຶນຍ່ອຍຄຸ້ມຄອງທີ່ດິນ ໄດ້ສະໜັບສະໜູນ:**

- i. **ການແກ້ໄຂດິນປອກໂລ້ນ:** ບໍ່ໄດ້ມີການຂໍທິນມາ.
- ii. **ການແກ້ໄຂດິນຊຸດໂຊມຈາກການນໍາໃຊ້ທີ່ດິນແບບສຸມ:** ກປສ ໄດ້ສະໜັບສະໜູນແກ້ໄຂໂຄງ ການຄຸ້ມຄອງແລະນໍາໃຊ້ທີ່ດິນ ໃນເຂດທີ່ມີຂໍ້ຂັດແຍ້ງກັນຫຼາຍ ໂດຍສະເພາະ:
  - ຢູ່ເຂດກັນຊົນຂອງພູຈອມວອຍ ເມືອງຄໍາເກີດ ເພື່ອສະກັດກັ້ນບໍ່ໃຫ້ນໍາໃຊ້ເກີນຂອບເຂດ ແລະ ບຸກລຸກເຂົ້າໃນປ່າສະຫງວນແຂວງ,
  - ຢູ່ເຂດປ່າກັນຊົນຫ້ວຍງົວ, ເມືອງບໍລິຄັນ ເພື່ອສະກັດກັ້ນບໍ່ໃຫ້ບຸກລຸກເຂົ້າໃນປ່າສະຫງວນອີກໃໝ່,
  - ຢູ່ເຂດຍອດນໍ້າເຊໂດນ, ເມືອງທ່າແຕງ ເພື່ອສະກັດກັ້ນບໍ່ໃຫ້ບຸກລຸກ ແລະ ຫັນມາເອົາໃຈໃສ່ຄຸ້ມຄອງເຂດດັ່ງກ່າວ; ແລະ
  - ເຂດປ່າຫິນ ເມືອງດອນໂຂງ ເພື່ອໃຫ້ປະຊາຊົນຫັນມາປົກປັກຮັກສາ ແລະ ແກ້ໄຂຊີວິດການເປັນຢູ່ຂອງເຂົາເຈົ້າ.

ກິດຈະກຳຕົ້ນຕໍ ມີການກຳນົດເຂດແດນ, ປູກຕົ້ນໄມ້ພື້ນພູປ່າ, ສ້າງກອງທຶນພັດທະນາບ້ານໃນເຂດດັ່ງກ່າວ, ການສ້າງເອກກະສານນິຕິກຳ ແລະ ການເຜີຍແຜ່ເອກກະສານທີ່ກ່ຽວຂ້ອງ ເພື່ອສ້າງຈິດສຳນຶກແລະເຂົ້າຮ່ວມໃນການຮັກສາປ່າໄມ້.

- iii. **ການຄຸ້ມຄອງດິນແຫ້ງແລ້ງ:** ກປສ ໄດ້ສະໜັບສະໜູນການວາງແຜນ ເພື່ອແກ້ໄຂເຂດແຫ້ງແລ້ງ ຢູ່ເມືອງວາປີຄຳທອງ ແຂວງສາລະວັນ ແລະ ກຳລັງກະກຽມໂຄງການທີ່ຈະສ້າງຝາຍເກັບນໍ້າ ເພື່ອແກ້ໄຂເຂດດິນແຫ້ງແລ້ງ.

ກອງທຶນຍ່ອຍ 1 ແລະ 2 ແມ່ນໄດ້ຮັບການສະໜັບສະໜູນຈາກທະນາຄານໂລກແລະອົງການອຸຍແນັດສະໂກ. ສ່ວນກອງທຶນຍ່ອຍ 3, 4 ແລະ 5 ຈາກລາຍຮັບຂອງຕົ້ນທຶນຂອງ ກປສ ແລະ ທຶນປະກອບສ່ວນຂອງໂຄງການລົງທຶນດ້ານບໍ່ແຮ່.


ໃນໄລຍະ 5 ປີຜ່ານມາ, ກປສ ໄດ້ຮັບບົດສະເໜີໂຄງການຍ່ອຍທັງໝົດ ຫຼາຍກວ່າ 400 ສະບັບ ແລະ ໄດ້ອະນຸມັດທຶນຮອນໃຫ້ແກ້ໄຂໂຄງການຍ່ອຍຕ່າງໆ 202 ໂຄງການທີ່ສະເໜີໂດຍອົງການລັດທັງສູນກາງແລະທ້ອງຖິ່ນ, ອົງການມະຫາຊົນແລະອົງການສັງຄົມ, ອົງການຊຸມຊົນແລະອື່ນໆ ຜ່ານ 5 ກອງທຶນຍ່ອຍ ລວມມູນຄ່າເກືອບ 46 ຕື້ກີບ (ປະມານ 5.7 ລ້ານໂດລາ) ໂດຍສະເລ່ຍແລ້ວ ໂຄງການລະປະມານ 220 ລ້ານກີບ (ປະມານ 28.000ໂດລາ). ການຈັດສັນງົບໃຫ້ກອງທຶນຍ່ອຍ ຍັງຂຶ້ນກັບແຫຼ່ງທຶນຕົ້ນຕໍແມ່ນທຶນຈາກຕ່າງປະເທດເປັນສ່ວນໃຫຍ່; ດັ່ງນັ້ນ, ກອງທຶນຍ່ອຍ ຈຶ່ງມີທຶນບໍ່ເທົ່າກັນ ໂດຍສະເພາະກອງທຶນຍ່ອຍນະໂຍບາຍແລະຊີວະນາໆພັນ ທີ່ໄດ້ທຶນຊ່ວຍເຫຼືອລ້າຈາກທະນາຄານໂລກ ຢ່າງຫຼວງຫຼາຍສາມາດສະໜອງທຶນປະມານ 92% ຂອງທຶນທັງໝົດ; ສ່ວນກອງທຶນຍ່ອຍອື່ນໆ ທີ່ນໍາໃຊ້ລາຍຮັບອື່ນໆ ຂອງ ກປສ ປະມານ 8%. ລາຍລະອຽດ ມີໃນຕາຕະລາງ 2 ແລະ ຮູບ 4 ລຸ່ມນີ້.

ຕາຕະລາງ 2 - ການສະໜອງທຶນຂອງ ກປສ ໃນໄລຍະ 2006-2010, ຈັດຕາມກອງທຶນຍ່ອຍ

ກອງທຶນຍ່ອຍ	ຈຳນວນ ໂຄງການຍ່ອຍ	ມູນຄ່າ ລ້ານກີບ	ມູນຄ່າ ໂດລາ
ຊີວະນາໆພັນ	109	15,630	1,953,748
ນະໂຍບາຍ	54	27,009	3,376,092
ຄວບຄຸມມົນລະພິດ	30	1,839	229,932
ຄຸ້ມຄອງຊັບພະຍາກອນນ້ຳ	4	828	103,545
ຄຸ້ມຄອງທີ່ດິນ	5	652	81,537
<b>ລວມ</b>	<b>202</b>	<b>45,959</b>	<b>5,744,854</b>

\* ອັດຕາແລກປ່ຽນທີ່ເອົາມາຄິດໄລ່ ແມ່ນ 1 ໂດລາ ເທົ່າກັບ 8000 ກີບ

ຮູບ 4 - ການສະໜອງທຶນຂອງ ກປສ, ຈັດຕາມກອງທຶນຍ່ອຍ



### 3.2.3.ການຕິດຕາມກວດກາ ແລະ ຕີລາຄາ ການຈັດຕັ້ງປະຕິບັດໂຄງການຍ່ອຍ

ກປສ ໄດ້ຕິດຕາມກວດກາການຈັດຕັ້ງປະຕິບັດໂຄງການຍ່ອຍຢ່າງເປັນປົກກະຕິ ແລະສາມາດສະຫຼຸບ ໄດ້ວ່າໃນ 202 ໂຄງການຍ່ອຍທີ່ໄດ້ຮັບທຶນທັງໝົດ, ມີ 174 ໂຄງການຍ່ອຍ ຫຼື ປະມານ 86% ສຳເລັດແລ້ວ. ໃນ 21 ໂຄງການຍ່ອຍຂອງ ຄສລ, 8 ໂຄງການ ເປັນໂຄງການໃໝ່ທີ່ຫາກໍອະນຸມັດ ແລະ ວາງແຜນເພື່ອສຳເລັດໃນເດືອນ 12/2012 ແລະ ອີກ 13 ໂຄງການຍ່ອຍ ຊຶ່ງລວມມີ 6ໂຄງການຍ່ອຍ ກ່ຽວກັບ ປ່າສະຫງວນ ທີ່ຕ້ອງໄດ້ເລັ່ງຈັດຕັ້ງໃຫ້ແລ້ວໃນເດືອນ 12/2010. ສ່ວນໂຄງການຍ່ອຍຂອງ ກອງທຶນຍ່ອຍອື່ນໆ ກໍ ປະຕິບັດໄປຕາມແຜນ ແລະ ເວລາທີ່ກຳນົດໄວ້ ໝາຍຄວາມວ່າຈະສຳເລັດໃນປີ 2011.

ສະພາບການຈັດຕັ້ງປະຕິບັດໂຄງການຍ່ອຍ ແມ່ນມີໃນຕາຕະລາງ 3 ລຸ່ມນີ້.

ຕາຕະລາງ 3 - ສະພາບການຈັດຕັ້ງປະຕິບັດໂຄງການຍ່ອຍ ໃນໄລຍະ 2006-2010

(ຫົວໜ່ວຍ: ໂຄງການຍ່ອຍ)

ກອງທຶນຍ່ອຍ	ທັງໝົດ	ສໍາເລັດແລ້ວ	ກຳລັງຈັດຕັ້ງຢູ່
ຊີວະນາໆພັນ	109	101	8
ນະໂຍບາຍ	54	41	13
ຄວບຄຸມມົນລະພິດ	30	27	3
ຄຸ້ມຄອງຊັບພະຍາກອນນໍ້າ	4	3	1
ຄຸ້ມຄອງທີ່ດິນ	5	2	3
ລວມ	202	174	28

#### 4. ງົບປະມານ ແລະ ການໃຊ້ຈ່າຍ

##### 4.1. ງົບປະມານ

ງົບປະມານຂອງ ກປສ ໄດ້ມາຈາກລາຍຮັບຈາກຕົ້ນທຶນຂອງ ກປສ (2006-2010), ທຶນປະກອບສ່ວນຂອງໂຄງການພັດທະນາ ແຕ່ປີ 2009 ເປັນຕົ້ນມາ ແລະ ທຶນຊ່ວຍເຫຼືອລ້າຂອງທະນາຄານໂລກ ທີ່ໄດ້ຖອນມາໃຫ້ ຄສລ ແຕ່ປີ 2005 ເປັນຕົ້ນມາ. ໃນ 5 ປີຜ່ານມາ, ກປສ ມີງົບປະມານປະມານ 44 ຕື້ກີບ ຫຼື ປະມານ 5.5 ລ້ານໂດລາ, ໃນນີ້ ບໍ່ນັບຕົ້ນທຶນ ຈໍານວນ 5,798,194.04 ໂດລາ. ລາຍລະອຽດມີໃນຕາຕະລາງ 3 ລຸ່ມນີ້.

ຕາຕະລາງ 4 - ລາຍຮັບທີ່ໄດ້ມາເປັນງົບປະມານ ນອກຈາກຕົ້ນທຶນ ໃນໄລຍະ 2006-2010

ອ/ດ	ແຫຼ່ງລາຍຮັບ	ຈໍານວນ	ຈໍານວນ
		ໂດລາ	ລ້ານກີບ
1.	ທຶນປະກອບສ່ວນຈາກໂຄງການພັດທະນາ	265,878	2,127
2.	ດອກເບ້ຍຈາກຕົ້ນທຶນ	896,756	7,174
3.	ທຶນທີ່ໄດ້ຮັບຈາກອົງການອຸຍແນັດສະໂກ	23,000	184
4.	ຖອນຈາກທະນາຄານໂລກ	4,306,294	34,450
	ລວມ	5,491,928	43,935

\* ອັດຕາແລກປ່ຽນທີ່ເອົາມາຄິດໄລ່ ແມ່ນ 1 ໂດລາ ເທົ່າກັບ 8000 ກີບ

## 4.2. ການໃຊ້ຈ່າຍ

ໃນໄລຍະ 5 ປີຜ່ານມາ, ການໃຊ້ຈ່າຍສໍາລັບການເຄື່ອນໄຫວຂອງ ກປສ ມີສອງວຽກຕົ້ນຕໍຄື: (i) ທຶນໃຫ້ກອງທຶນຍ່ອຍ ແລະ (ii) ຄ່າບໍລິຫານ. ໃນນີ້, ຄ່າໃຊ້ຈ່າຍລະອຽດ ມີໃນຕາຕະລາງ 4 ລຸ່ມນີ້.

ຕາຕະລາງ 5 - ງົບປະມານໃຊ້ຈ່າຍສໍາລັບ 2006-2010

ລາຍການ	ການໃຊ້ຈ່າຍຂອງ ກປສ (ລ້ານກີບ)	ການໃຊ້ຈ່າຍຂອງ ຄສລ (ລ້ານກີບ)	ລວມ (ລ້ານກີບ)
<b>ໂຄງການຍ່ອຍ</b>			
ຊີວະນາໆພັນ	184.0	9,788.7	9,972.7
ນະໂຍບາຍ		10,684.0	10,684.0
ຄວບຄຸມມົນລະພິດ	1,523.6		1,523.6
ຖິ້ມຄອງຊັບພະຍາກອນນໍ້າ	720.9		720.9
ຖິ້ມຄອງທີ່ດິນ	397.0		397.0
<b>ລວມຍ່ອຍ</b>	<b>2,825.6</b>	<b>20,472.7</b>	<b>23,298.2</b>
<b>ບໍລິຫານ</b>			
ທີ່ປຶກສາ	2,622.4	5,624.9	8,247.3
ປະຊຸມ/ຝຶກອົບຮົມ	355.5	951.6	1,307.1
ເຄື່ອງຮັບໃຊ້	858.9	557.9	1,416.8
ຄ່າບໍລິຫານອື່ນໆ	436.2	603.9	1,040.1
<b>ລວມຍ່ອຍ</b>	<b>4,273.0</b>	<b>7,738.4</b>	<b>12,011.4</b>
<b>ລວມທັງໝົດ</b>	<b>7,098.6</b>	<b>28,211.0</b>	<b>35,309.6</b>

\* ອັດຕາແລກປ່ຽນທີ່ເອົາມາຄິດໄລ່ ແມ່ນ 1 ໂດລາ ເທົ່າກັບ 8000 ກີບ

ໃນ 5 ປີຜ່ານມາ, ການໃຊ້ຈ່າຍຂອງ ຄສລ (2 ກອງທຶນຍ່ອຍ) ກວມເອົາ 80% ແລະ ຂອງ ກປສ (3 ກອງທຶນຍ່ອຍ) 20%. ເມື່ອທັງໝົດ ມີທຶນຈໍາກັດ, ລາຍຈ່າຍບໍລິຫານ ກວມເອົາ 60% ແລະ ໃຫ້ທຶນແກ່ກອງທຶນຍ່ອຍ 40%. ສ່ວນ ຄສລ ທີ່ມີທຶນຫຼາຍ, ລາຍຈ່າຍບໍລິຫານກວມເອົາ 27.5%, ທຶນໃຫ້ ກອງທຶນຍ່ອຍ 72.5%. ອັນເຮັດໃຫ້ ຄ່າບໍລິຫານລວມຂອງ ກປສ ຕົກຢູ່ 34.1%, ຊຶ່ງໂດຍທົ່ວໄປແລ້ວ ແມ່ນສູງ. ສາເຫດ ມາຈາກການສະໜອງທຶນ ໄດ້ເລີ້ມຊ້າ, ຄວາມສາມາດຈັດຕັ້ງປະຕິບັດໂຄງການຂອງຜູ້ ໄດ້ຮັບທຶນຍັງຈໍາກັດ ແລະ ທຶນຮອນຍັງຈໍາກັດ ສໍາລັບບາງກອງທຶນຍ່ອຍ.

## 5. ການຕິດຕາມກວດກາ

ກປສ ໄດ້ສ້າງແລະຈັດຕັ້ງກົນໄກປຶກສາຫາລືແລະຕິດຕາມອັນສໍາຄັນສໍາລັບການເຄື່ອນໄຫວ ຂອງ ຕົນດັ່ງນີ້:

### 5.1. ກອງປະຊຸມກັບຜູ້ມີສ່ວນຮ່ວມປະຈຳປີ

ກປສ ໄດ້ຈັດກອງປະຊຸມປະຈຳປີຂຶ້ນກັບຜູ້ມີສ່ວນຮ່ວມຕົ້ນຕໍ ໃນແຕ່ລະປີ ເພື່ອແຈ້ງການເຄື່ອນໄຫວຂອງ ກປສ ໃຫ້ເຂົາເຈົ້າຊາບ ໂດຍມີຜູ້ຕາງໜ້າຂອງອົງການລັດ ທັງສູນກາງແລະທ້ອງຖິ່ນ, ອົງການໃຫ້ທຶນ, ອົງການມະຫາຊົນ, ອົງການສັງຄົມ, ບໍລິສັດລົງທຶນ ໄດ້ຖືກເຊື່ອມຊື່ໃຫ້ເຂົ້າຮ່ວມກອງປະຊຸມດັ່ງກ່າວ. ກອງປະຊຸມດັ່ງກ່າວ ໄດ້ຮັບ (i) ຄຳເຫັນທີ່ມີລັກສະນະກວ້າງຂວາງ ຕໍ່ການເຄື່ອນໄຫວ ຂອງກປສ, (ii) ຂ່າວສານຈາກພາກສ່ວນຕ່າງໆ ທີ່ໄດ້ເຄື່ອນໄຫວໃນຂົງເຂດແລະທ້ອງຖິ່ນດຽວກັນ, ແລະ (iii) ການແລກປັບດຽນໃນການເຄື່ອນໄຫວ ຊຶ່ງເປັນປະໂຫຍດສຳລັບ ກປສ.

### 5.2. ການສ້າງສູນຂ່າວສານມວນຊົນ

ທ້ອງການ ກປສ ໄດ້ສ້າງສູນຂ່າວສານມວນຊົນຂຶ້ນ ໂດຍມີຈຸດປະສົງເພື່ອໃຫ້ຜູ້ມີສ່ວນຮ່ວມ ໄດ້ຮັບຂ່າວສານ ກ່ຽວກັບການເຄື່ອນໄຫວຂອງ ກປສ ແລະ ຂ່າວສານອື່ນໆ ກ່ຽວກັບການປົກປັກຮັກສາສິ່ງແວດລ້ອມ. ອັນເຮັດໃຫ້ ກປສ ສາມາດ (i) ໃຫ້ຂ່າວສານກ່ຽວກັບເຄື່ອງມືສະໜັບສະໜູນທຶນຮອນທີ່ມີຢູ່ຈາກ ກປສ; (ii) ມີເອກະສານແລະບົດລາຍງານ ເພື່ອແຈກໃຫ້ໂຄງການຍ່ອຍຂອງ ກປສ; (iii) ເຮັດໜ້າທີ່ສ້າງເຄືອຂ່າຍ: ການຊອກຫາໂຄງການຍ່ອຍ, ສົ່ງເສີມ ແລະ ຈັດຕັ້ງກອງປະຊຸມ ເພື່ອແລກປ່ຽນບົດຮຽນ, ຄວາມຮູ້ ແລະ ຂ່າວສານ.

### 5.3. ການສ້າງເວບໄຊ

ກປສ ໄດ້ສ້າງແລະຈັດເວັບໄຊທາງການໃຫ້ທຶນກັບສະພາບ ທັງເປັນພາສາລາວ ແລະ ພາສາອັງກິດ <http://www.laoepf.org.la>. ເພື່ອເຜີຍແຜ່ການເຄື່ອນໄຫວຂອງ ກປສ ໃຫ້ແກ່ມວນຊົນຊາບ ໂດຍສັງລວມເອົາຂໍ້ມູນແລະລາຍລະອຽດ ຂອງໂຄງການແລະກິດຈະການທັງໝົດ ທີ່ໄດ້ຮັບທຶນຮອນຈາກ ກປສ, ລວມທັງ ການເຄື່ອນໄຫວຂອງ ກປສ.

ເວັບໄຊດັ່ງກ່າວ ຍັງໄດ້ສະໜອງຂໍ້ມູນກ່ຽວກັບການໃຫ້ການຊ່ວຍເຫຼືອທາງດ້ານການເງິນ ພ້ອມທັງເງື່ອນໄຂແລະບັນທັດຖານທີ່ກ່ຽວຂ້ອງ ແລະ ແບບຟອມຄຳຮ້ອງ ທີ່ສາມາດອັດເອົາມານຳໃຊ້ໄດ້. ລາຍລະອຽດຂອງຜູ້ທີ່ເຂົ້າຊົມ ເວັບໄຊຂອງ ກປສ ມີລາຍລະອຽດໃນຕາຕະລາງ 6 ລຸ່ມນີ້.

ຕາຕະລາງ 6 - ຜູ້ທີ່ເຂົ້າຊົມ ເວັບໄຊຂອງ ກປສ ມາຮອດປັດຈຸບັນນີ້

ຜູ້ເຂົ້າຊົມ	ຈຳນວນເທື່ອ	ຄ່າສະເລ່ຍຕໍ່ເດືອນ
ຜູ້ເຂົ້າຊົມເທື່ອທຳອິດ	2,107	49
ຜູ້ເຂົ້າຊົມຄືນ	876	20
<b>ລວມ</b>	<b>2,107</b>	<b>69</b>

## 5.4. ການກວດສອບພາຍນອກທີ່ເອກກະລາດ

ຫ້ອງການບໍລິຫານກອງທຶນ ໄດ້ຈັດຈ້າງບໍລິສັດວາເຕີປະໂຣເຮົາຄຸບເປີ ມາເຮັດການກວດສອບ ຄສລ ແລະ ອົງການກວດສອບລັດ ມາກວດກາການເງິນຂອງ ຫ້ອງການ ກປສ, ໃນນີ້ ລວມເອົາການ ກວດສອບບັນຊີທະນາຄານຂອງ ກປສ, ການກວດສອບພາຍໃນ ແລະ ການດຳເນີນງານຂອງກອງທຶນ ຍ່ອຍ ຂອງ ກປສ, ການກວດກາ ບັນດາວຽກງານການເງິນ ແລະ ການບໍລິຫານ. ບົດລາຍງານການກວດ ສອບວຽກງານປະຈຳປີ ແມ່ນມີໄວ້ຢູ່ສູນຂ່າວສານ.

ຕໍ່ຜົນຂອງການກວດສອບດັ່ງກ່າວ, ຫ້ອງການບໍລິຫານກອງທຶນ ໄດ້: (i) ລາຍງານສະພາບບໍລິຫານ ກປສ ເພື່ອຂໍທິດຊີ້ນຳກ່ຽວກັບບັນຫາທີ່ຍົກຂຶ້ນ ລວມທັງສະເໜີປັບປຸງລະບຽບການຄຸ້ມຄອງ, ເມື່ອເຫັນຈຳ ເປັນ; (ii) ປຶກສາແລະແນະນຳໂຄງການຍ່ອຍແລະໜ່ວຍງານທີ່ກ່ຽວຂ້ອງ ເພື່ອແກ້ໄຂແລະບໍ່ໃຫ້ເກີດ ບັນຫານັ້ນອີກ; ແລະ (iii) ດຳເນີນມາດຕະການທີ່ເໝາະສົມ, ຖ້າຜິດລະບຽບຂອງ ກປສ.

## 6. ສະຫຼຸບຜົນ

ກປສ ໄດ້ຈັດຕັ້ງປະຕິບັດແຜນຍຸດທະສາດ 5 ຂອງກອງທຶນປົກປັກຮັກສາສິ່ງແວດລ້ອມ ແລະ ໄດ້ຜົນສຳ ເລັດອັນສຳຄັນ ດັ່ງຕໍ່ໄປນີ້:

- ໄດ້ພັດທະນາການຮ່ວມງານກັບອົງການຕ່າງໆຂອງລັດ, ແຂວງ, ຜູ້ໃຫ້ທຶນແລະພາກສ່ວນເອກ ກະຊົນ ໃນການປະຕິບັດໜ້າທີ່ກອງທຶນ ເປັນຕົ້ນ ກອງປະຊຸມກັບຜູ້ມີສ່ວນຮ່ວມປະຈຳປີ, ການ ລາຍງານ, ການປຶກສາຫາລືກັບຫ້ອງຖິ່ນ ແລະ ການລົງພາກສະໜາມ,
- ຈັດຕັ້ງການຄຸ້ມຄອງທີ່ດີທາງດ້ານການເງິນ ເພື່ອໃຫ້ອົງການລັດແລະອົງການໃຫ້ທຶນ ມີຄວາມ ເຊື່ອໝັ້ນນຳ ກປສ ໂດຍນຳໃຊ້ລະບົບຕິດຕາມດ້ານເຕັກນິກແລະການເງິນ ດ້ວຍຄອມພິວເຕີ,
- ສ້າງເຄື່ອງມືສະໜອງທຶນຮອນ ເປັນຕົ້ນຄູ່ມືດຳເນີນງານ, ຄູ່ມືຈັດຕັ້ງປະຕິບັດໂຄງການລວມທັງ ແບບຟອມ ຄຳຮ້ອງຂໍທຶນ,
- ສະໜັບສະໜູນ ແຜນບູລິມະສິດໃນການປົກປັກຮັກສາສິ່ງແວດລ້ອມ ຢູ່ ສປປລາວ ຜ່ານ 5 ກອງທຶນຍ່ອຍຂຶ້ນ ໂດຍສຸມໃສ່ສາມແຂວງເປົ້າໝາຍ (ສະຫວັນນະເຂດ, ຄຳມ່ວນແລະບໍລິຄຳ ໄຊ) ແລະ ສາມຂະແໜງການຕົ້ນຕໍ (ໄຟຟ້າ, ສິ່ງແວດລ້ອມແລະສັງຄົມ ແລະ ຊັບພະຍາ ກອນນ້ຳ);
- ສ້າງລະບົບຕິດຕາມກວດກາແລະຊີ້ນຳນຳພາວຽກງານທີ່ດີ ເພື່ອໃຫ້ຖືກຕາມຫຼັກການດຳເນີນງານ ຂອງ ກປສ ຄື: (i) ເປັນເຈົ້າແລະຄວາມຮັບຜິດຊອບ; (ii) ມີຄວາມໂປ່ງໄສແລະປະສິດທິພາບ; (iii) ການຈັດຕັ້ງປະຕິບັດນະໂຍບາຍຂອງລັດໃຫ້ມີປະສິດທິຜົນ; (iv) ບັນລຸຜົນທີ່ສາມາດວັດ ແທກໄດ້; ແລະ (v) ຄວາມຍືນຍົງ.

ອັນເຮັດໃຫ້ ກປສ ໄດ້ກາຍເປັນກົນໄກການເງິນດ້ານສິ່ງແວດລ້ອມທີ່ໃຊ້ການໄດ້ ຢູ່ ສປປລາວ.

ຢ່າງໃດກໍດີ, ໃນຂະບວນການພັດທະນາເສດຖະກິດ-ສັງຄົມ ແລະ ການປ່ຽນແປງທາງດ້ານສິ່ງແວດລ້ອມ ທີ່ວ່ອງໄວ, ກປສ ຍັງ:

- ດໍາເນີນງານໃນຂອບເຂດຈຳກັດ, ຊຶ່ງຕ້ອງໄດ້ຂະຫຍາຍອອກໄປທຸກແຂວງແລະຂະແໜງການ ແລະ ຕ້ອງໄດ້ປະຕິບັດແຜນບູລິມະສິດດ້ານສິ່ງແວດລ້ອມຂອງລັດຖະບານ;
- ມີທຶນຮອນຈຳກັດ ເພື່ອຕອບສະໜອງກັບຄວາມຕ້ອງການທີ່ເພີ່ມຂຶ້ນ, ຊຶ່ງ ກປສ ຕ້ອງມີແຫຼ່ງລາຍຮັບຫຼາຍຂຶ້ນ;
- ມີຮູບແບບໃຫ້ທຶນຈຳກັດ, ຊຶ່ງ ກປສ ຕ້ອງໄດ້ໃຊ້ຮູບແບບອື່ນ ນອກຈາກໃຫ້ທຶນຊ່ວຍເຫຼືອລ້າ.